

# ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 19-02-2026

సమయం : 6.45 గంటలు

## ముఖ్యాంశాలు

1. న్యూఢిల్లీలోని భారత్ మండపంలో ఇండియా ఏఐ ఇంపాక్ట్ సదస్సును ప్రధానమంత్రి నరేంద్ర మోదీ ఈ రోజు ప్రారంభిస్తారు.
2. ఆంధ్రప్రదేశ్ లోని విశాఖపట్నంలో కేంద్ర రక్షణ మంత్రి రాజ్ నాథ్ సింగ్ ఈ రోజు పర్యటించనున్నారు.
3. ఉపవాస దీక్షలు, ఆధ్యాత్మిక చింతనతో ముందుకు సాగడం రంజాన్ మాసం ముఖ్య ఉద్దేశమని ముఖ్యమంత్రి చంద్రబాబు నాయుడు తెలిపారు.
4. వచ్చే పదేళ్లలో నల్గొండ జిల్లాను ఇండస్ట్రియల్ హబ్ గా తీర్చిదిద్దుతామని తెలంగాణ రోడ్డు, భవనాల శాఖ మంత్రి కోమటిరెడ్డి వెంకట్ రెడ్డి పేర్కొన్నారు.
5. అధిక సంఖ్యలో పర్యాటకులను ఆకర్షించేలా చర్యలు తీసుకోవాలని ఆంధ్రప్రదేశ్ పర్యాటక శాఖ మంత్రి కందుల దుర్గేష్ అధికారులను ఆదేశించారు.

=====

న్యూఢిల్లీలోని భారత్ మండపంలో ఇండియా ఏఐ ఇంపాక్ట్ సదస్సు - 2026ను ప్రధానమంత్రి నరేంద్ర మోదీ ఈ రోజు ప్రారంభిస్తారు. ప్రధాన మంత్రి తోపాటు పలు ఇతర దేశాల నాయకులు, వివిధ పారిశ్రామిక వేత్తలు ఈ కార్యక్రమంలో పాల్గొంటారని అధికారులు వెల్లడించారు. ఈ సందర్భంగా ఇండియా ఏఐ ఇంపాక్ట్ ఎక్స్పో - 2026లో ఏర్పాటు చేసిన వివిధ దేశాల పెవిలియన్లను ప్రధాన మంత్రి, ఇతర దేశాల నేతలతో కలిసి సందర్శిస్తారని తెలిపారు. మధ్యాహ్నం జరిగే లీడర్స్ పీనరీలోను పాల్గొంటారని వెల్లడించారు. ఈ కార్యక్రమంలో పరిపాలన, మౌలిక వసతులు, అంతర్జాతీయ సహకారంతో సహా ఏఐకు సంబంధించి జాతీయ, అంతర్జాతీయ ప్రాధాన్యాలపై దేశాధిపతులు, మంత్రులు, వివిధ సంస్థలకు చెందిన ఉన్నత స్థాయి ప్రతినిధులు చర్చిస్తారని తెలిపారు.

-----

ఆంధ్రప్రదేశ్ లోని విశాఖపట్నంలో కేంద్ర రక్షణ మంత్రి రాజ్ నాథ్ సింగ్ ఈ రోజు పర్యటించనున్నారు. భారత నౌకాదళం ఆధ్వర్యంలో నిర్వహిస్తున్న అంతర్జాతీయ నౌకాదళ విన్యాసాల కార్యక్రమం “మిలాన్--2026” ప్రారంభోత్సవంలో ఆయన ముఖ్య అతిథిగా పాల్గొంటారని అధికారులు తెలిపారు. ఈ సందర్భంగా రక్షణ మంత్రి నౌకాదళ ఉన్నతాధికారులతో సమావేశం కానున్నారని పేర్కొన్నారు. అనంతరం నౌకాదళ స్థావరంలోని

సముద్రిక ఆడిటోరియంలో జరిగే ప్రారంభోత్సవ కార్యక్రమానికి హాజరై దేశీయ, విదేశీ ప్రతినిధులను ఉద్దేశించి ప్రసంగించనున్నారు. పర్యటన అనంతరం ఆయన ఢిల్లీకి తిరిగి పయనం అవుతారు.

ఉపవాస దీక్షలు, పేదలకు దానధర్మాలు చేస్తూ, ఆధ్యాత్మిక చింతనతో ముందుకు సాగడం రంజాన్ మాసం ముఖ్య ఉద్దేశమని ముఖ్యమంత్రి చంద్రబాబు నాయుడు తెలిపారు. రంజాన్ మాసం ప్రారంభం సందర్భంగా సామాజిక మాధ్యమం ఎక్స్ వేదికగా ఆయన ముస్లిం సోదర సోదరీమణులకు శుభాకాంక్షలు తెలియజేశారు. ముస్లిం సోదరుల దీక్షలు పవిత్రంగా సాగాలని ఆకాంక్షించారు. దివ్య ఖురాన్ అవతరించిన ఈ మాసంలో ప్రపంచ వ్యాప్తంగా ప్రతి నిత్యం ఉపవాస దీక్షలు చేస్తారని పేర్కొన్నారు.

పవిత్ర రంజాన్ మాసం ప్రారంభమైన సందర్భంగా తెలంగాణ ముఖ్యమంత్రి ఎ. రేవంత్ రెడ్డి ముస్లిం సోదర సోదరీమణులకు శుభాకాంక్షలు తెలిపారు. ఈ పవిత్ర మాసంలో ముస్లింలు ఆచరించే ఉపవాస దీక్షలు, ప్రార్థనలు ఆధ్యాత్మికతను పెంపొందించడంతో పాటు క్రమశిక్షణను పెంచుతాయన్నారు. లౌకికవాదం, మత సామరస్య పరిరక్షణలో తెలంగాణ రాష్ట్రం దేశానికి ఆదర్శంగా నిలుస్తోందని పేర్కొన్నారు. ముస్లిం సోదరులు రంజాన్ మాసం సంతోషంగా జరుపుకొని, అల్లా దీవెనలు పొందాలని ముఖ్యమంత్రి ఆకాంక్షించారు.

రాష్ట్ర ప్రభుత్వం ప్రవేశపెట్టిన ఏడు బిల్లులకు శాసనసభ నిన్న ఆమోదం తెలిపింది. విరామం అనంతరం ప్రభుత్వ బిల్లులను ప్రవేశపెట్టేందుకు స్పీకరు స్థానంలో ఉన్న డిప్యూటీ స్పీకర్ రఘురామకృష్ణరాజు అవకాశం కల్పించారు. ఈ సందర్భంగా పురపాలకశాఖ మంత్రి పి నారాయణ ప్రవేశపెట్టిన ఆంధ్రప్రదేశ్ పురపాలక శాసనముల సవరణ బిల్లుకు, ఆంధ్రప్రదేశ్ పురపాలక శాసనముల రెండవ సవరణ బిల్లుకు ఆమోదం లభించింది. విద్యుత్ శాఖ మంత్రి గొట్టిపాటి రవికుమార్ ప్రవేశపెట్టిన విద్యుత్ సుంకం (సవరణ) బిల్లుకు సభ్యులు ఆమోదం తెలిపారు. ఉప ముఖ్యమంత్రి కె పవన్ కల్యాణ్ తరపున మంత్రి కందుల దుర్గేష్ ప్రవేశపెట్టిన ఆంధ్రప్రదేశ్ పంచాయతీరాజ్ (సవరణ) బిల్లు, దేవాదాయశాఖ మంత్రి ఆనం రామనారాయణరెడ్డి ప్రవేశపెట్టిన ఆంధ్రప్రదేశ్ ధార్మిక, హిందూ మత సంస్థల, దేవాదాయ సవరణ బిల్లు, శ్రీ వెంకటేశ్వర విశ్వవిద్యాలయ సవరణ బిల్లులను సభ ఆమోదించింది. వైద్య ఆరోగ్య శాఖ మంత్రి సత్యకుమార్ యాదవ్ ప్రవేశపెట్టిన ఆంధ్రప్రదేశ్ అలోపతి ప్రైవేటు వైద్య సంరక్షణ సంస్థల రిజిస్ట్రీకరణ -- క్రమబద్ధీకరణ సవరణ బిల్లుకు సభ ఆమోదం లభించింది. బిల్లు అవశ్యకతను వైద్య ఆరోగ్య శాఖ మంత్రి సభ్యులకు వివరిస్తూ..

..వాయిస్..25 సెకన్లు

రాష్ట్ర పర్యాటక రంగానికి మరింత ప్రాచుర్యం కల్పించి, అధిక సంఖ్యలో పర్యాటకులను ఆకర్షించాలని ఆంధ్రప్రదేశ్ పర్యాటక శాఖ మంత్రి కందుల దుర్గేష్ అధికారులను ఆదేశించారు. అమరావతిలోని రాష్ట్ర సచివాలయంలో అధికారులతో మంత్రి నిన్న సమావేశాన్ని నిర్వహించారు. ఈ సందర్భంగా పర్యాటక శాఖకు కల్పించాల్సిన ప్రచారం, ప్రకటనలు, నిర్వహించాల్సిన కార్యక్రమాలు, ఉత్సవాలు తదితర అంశాలపై చర్చించారు. ఇటీవల ఆంధ్రప్రదేశ్ పర్యాటకాభివృద్ధి సంస్థ ఆధ్వర్యంలో నిర్వహించిన కార్యక్రమాలపై ఆయన సమీక్షించారు.

తక్కువ ఖర్చుతో ఎక్కువ మందికి చేరేలా సామాజిక మాధ్యమాల ద్వారా ప్రచారాన్ని వేగవంతం చేయాలని అధికారులకు సూచించారు.

వచ్చే పదేళ్లలో నల్గొండ జిల్లాను ఇండస్ట్రియల్ హబ్ గా తీర్చిదిద్దుతామని తెలంగాణ రోడ్లు, భవనాల శాఖ మంత్రి కోమటిరెడ్డి వెంకట్ రెడ్డి తెలిపారు. నల్గొండ శివాజీ నగర్, పద్మావతీ కాలనీలలో కోటి 30 లక్షల రూపాయల వ్యయంతో నిర్మించనున్న నూతన పార్క్ నిర్మాణ పనులకు మంత్రి నిన్న శంకుస్థాపన చేశారు. ఈ సందర్భంగా మంత్రి మాట్లాడుతూ..

వాయిస్..30 సెకన్లు

శాసన సభ బడ్జెట్ సమావేశాల్లో భాగంగా ఈ రోజు రాష్ట్ర ప్రభుత్వం ప్రవేశపెట్టిన బడ్జెట్ పై ఆర్థిక మంత్రి పయ్యాల కేశవ్ ఈరోజు సమాధానం ఇవ్వనున్నారు. అంతకు ముందు ప్రశ్నోత్తరాలు, జీరో అవర్, బడ్జెట్ పై 3వ రోజు చర్చలో భాగంగా మరికొందరు సభ్యులు ప్రసంగించనున్నారని అధికారులు తెలిపారు.

శాసన మండలిలో ఈ రోజు బడ్జెట్ పై సాధారణ చర్చలో భాగంగా సభ్యులు ప్రసంగించనున్నారు. అంతకు ముందుకు ప్రశ్నోత్తరాలు, ప్రత్యేక ప్రస్తావన నిర్వహిస్తారని అధికారులు తెలిపారు. అనంతరం ఏడు ప్రభుత్వ బిల్లులను ఆమోదించాల్సి ఉంది.

ప్రధానమంత్రి నరేంద్రమోదీ తన మనసులోని భావాలను అకాశవాణి ద్వారా దేశ ప్రజలతో పంచుకునే “మన్ కీ బాత్” మనసులోని మాట కార్యక్రమం 131వ సంచిక ఈనెల 22వ తేదీ ఆదివారం ప్రసారమవుతుంది. “మన్ కీ బాత్” కార్యక్రమానికి ప్రజలు తమ సూచనలు అందించాలని ప్రధానమంత్రి కోరారు. ప్రజలు తమ స్వర సందేశాలను 1800 11 7800 నెంబర్ కు రేపు సాయంకాలం వరకు పంపవచ్చు.

హిందూ మహాసముద్రం, దానిని ఆనుకుని ఉన్న నైరుతి బంగాళాఖాతంలో నిన్న ఏర్పడిన అల్పపీడనం అదే ప్రాంతంలో కొనసాగుతుందని భారత వాతావరణ కేంద్రం తెలిపింది. దీని అనుబంధ ఉపరితల ఆవర్తనం సగటు సముద్ర మట్టానికి 5.8 కిలో మీటర్ల ఎత్తులో విస్తరించి ఉందని, రాగల 24 గంటల్లో పశ్చిమ వాయువ్య దిశగా శ్రీలంక వైపు కదులుతూ మరింత బలపడే అకాశం ఉందని వెల్లడించింది. ఆంధ్ర ప్రదేశ్, యానంలలో దిగువ ట్రోపో ఆవరణంలో తూర్పు, ఆగ్నేయ దిశగా గాలులు వీస్తున్నాయని వాతావరణ కేంద్ర అధికారి ఎం.వెంకట్రావు తెలిపారు. వీటి ఫలితంగా కోస్తా ఆంధ్ర, యానాం, రాయలసీమల్లో ఈరోజు పొడి వాతావరణం ఏర్పడే అవకాశము ఉందని పేర్కొన్నారు. ఒకటి రెండు చోట్ల దట్టమైన పొగమంచు కురిసే అవకాశం ఉందని వెల్లడించారు. రాయలసీమలో కనిష్ట ఉష్ణోగ్రతలు 2 నుంచి 4 డిగ్రీల సెంటిగ్రేడ్ వరకూ తక్కువగా నమోదయ్యే అవకాశం ఉందని తెలిపారు.

తెలంగాణలో రానున్న 7 రోజుల పాటు పొడి వాతావరణం నెలకొంటుందని హైదరాబాదులోని వాతావరణ కేంద్రం పేర్కొంది.

-----

పురుషుల టీ20 ప్రపంచకప్ లో అహ్మదాబాద్ లోని నరేంద్ర మోడీ స్టేడియంలో నెదర్లాండ్స్ తో జరిగిన చివరి లీగ్ మ్యాచ్ లో భారత జట్టు 17 పరుగుల తేడాతో విజయం సాధించింది. తొలిగా బ్యాటింగ్ కు దిగిన భారత జట్టు నిర్ణీత 20 ఓవర్లలో 6 వికెట్ల నష్టానికి 193 పరుగుల చేయగా.. నెదర్లాండ్స్ జట్టు 20 ఓవర్లలో 7 వికెట్ల నష్టానికి 176 పరుగులు చేసింది. అంతకు ముందు ఢిల్లీలోని అరుణ్ జేట్లీ స్టేడియంలో జరిగిన మరో మ్యాచ్ లో అమెరికాపై దక్షిణాఫ్రికా జట్టు 6 వికెట్ల తేడాతో విజయం సాధించింది.

=====